



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM, l-Erbgħa, 2 ta' Marzu, 2016

Kawża Numru 23

Ċitazz. Nru. 549/96JRM

Vincent **CURMI** CPAA bħala Amministratur għan-nom u in
rappreżentanza ta' *Estate Marchese John Scicluna*

vs

Joseph **ATTARD** u b'degriet tad-19 ta' Settembru, 2005, il-ġudizzju għadda in parti fil-persuna ta' Emanuela Attard għal kull sehem li jista' jkollha; u b'degriet tat-12 ta' Ottubru, 2005, l-Avukat Dottor Renzo Porsella Flores u l-Prokuratur Legali Victor Buġeja nħatru Kuraturi Deputati biex jidhru għall-werrieta ta' Joseph Attard li miet fil-mori tal-kawża jew, fin-nuqqas ta' dawn, biex jidhru għall-wirt battal tiegħu; u b'degriet tal-1 ta' Ġunju, 2009, l-atti ġew trasfużi fl-ismijiet ta' Sylvia divorzjata minn Michael McGrath, Dorothy mart Donald Arnold, Rose mart Guido Żammit, Esther Cauchi, Jane mart Victor Sullivan, Carmen mart Charles Azzopardi, Emanuel, u Rita mart Emanuel Galea, aħwa Attard, stante l-mewt ta' Emanuela Attard; u b'degriet

tas-17 ta' April, 2012, l-Avukat Dottor Henry Antoncich u l-Prokuratriċi Legali Nicholette Aquilina nħatru Kuraturi Deputati biex jirrappreżentaw l-interessi tal-mejta Emanuela Attard

Il-Qorti:

Rat l-Att taċ-Ċitazzjoni mressaq fid-19 ta' Frar, 1996, li bih u għar-raġunijiet hemm imfissra, l-attur *nomine* talab li din il-Qorti (a) ssib li l-imħarrek Joseph Attard bena fuq art tal-istess attur li tinsab fil-Mellieħa f'qasam magħruf bħala ta' Ġnien Ingraw u bi ħsara għalih; (b) tikkundanna lill-imħarrek iwaqqa' kulma bena fuq art l-attur, fiż-żmien qasir u perentorju li l-istess Qorti jogħgobha tiffissalu u taħt is-sorveljanza ta' perit minnha maħtur; (ċ) tawtorizzah biex, f'każ li l-imħarrek jonqos li jwettaq dak li l-Qorti tordnal, jagħmel ix-xogħol hu bi spejjeż għall-imħarrek; (d) issib li, minħabba l-għemil tal-imħarrek, huwa ġarrab danni; (e) tillikwida d-danni mġarrba; u (f) tikkundanna lill-imħarrek iħallas id-danni hekk likwidati. Talab ukoll l-ispejjeż u l-imgħaxijiet;

Rat in-Nota tal-Eċċezzjonijiet imressqa mill-imħarrek fis-27 ta' Ġunju, 1997, li biha laqa' għall-azzjoni attriċi billi ċaħad li huwa bena fuq art li ma kenitx tiegħu u żied jgħid li, qabel ma beda l-bini fuq l-art li xtara mingħand l-istess attur *nomine*, huwa għaraf lill-attur jew rappreżentanti tiegħu u wrihom ukoll il-pjanti approvati. Qal ukoll li l-bini sar kemm taħt is-superviżjoni ta' perit kompetenti b'xogħol minn kuntrattur tas-sengħa u kif ukoll b'approvazzjoni min-naħa ta' *surveyor* mid-Dipartiment tat-Toroq sa mill-1984, u kienet ħaġa stramba li l-attur *nomine* fetaħ il-kawża kontrih tant snin wara li l-bini kien ilu li ttella';

Rat id-degriet tagħha (diversament presjeduta) tal-24 ta' Ottubru, 1997¹, li bih ħatret lill-Perit Arkitett Rene' Buttigieg bħala perit tekniku biex jgħid jekk l-ewwel talba attriċi hijiex mistħoqqa u, f'każ li hu hekk, li jirrelata wkoll dwar ir-raba' u l-ħames talbiet attriċi (likwidazzjoni tad-danni);

¹ Paġ. 38 tal-proċess

Rat id-degriet tagħha (diversament presjeduta) tat-3 ta' Diċembru, 1999², li bih u fuq talba magħmula mill-imħarrek b'rikorsi tiegħu tat-12 ta' Novembru, 1999 u 30 ta' Novembru, 1999, issospendiet il-ħatra tal-perit tekniku minnha maħtur;

Rat id-degriet tagħha (diversament presjeduta) tal-14 ta' Lulju, 2000³, li bih u għar-raġunijiet hemm imsemmija, ħassret il-ħatra tal-perit Buttigieg u ħatret minflok lill-Perit Arkitett Frederick Doublet;

Rat in-Nota tal-Eċċezzjonijiet imressqa fid-29 ta' Novembru, 2005 mill-Kuraturi Deputati maħtura biex jidhru għall-wirt tal-imħarrek li miet fis-26 ta' Frar, 2004 li biha qalu li ma kienu jafu xejn dwar il-fatti tal-każ u żammew sħiħ il-jedd tagħhom li jressqu eċċezzjonijiet ulterjuri 'l quddiem jekk ikun il-każ;

Rat id-degriet tagħha tal-1 ta' Frar, 2006⁴, li bih reġgħet għaddiet l-inkartament tal-kawża lill-perit tekniku minnha maħtur wara li saret il-leġittimazzjoni tal-atti tal-kawża, minħabba l-mewt tal-imħarrek;

Rat id-degriet tagħha tal-21 ta' Ottubru, 2009⁵, li bih ħatret lill-Perit arkitett Alan Saliba bħala perit tekniku minflok il-Perit arkitett Frederick Doublet li miet fil-mori tal-ħatra tiegħu;

Rat it-Twegiba Maħlufa mressqa fit-30 ta' April, 2012 mill-Kuraturi Deputati maħtura biex jidhru għall-wirt ta' Emanuela Vella armla minn Joseph Attard li biha qalu li ma kienu jafu xejn dwar il-każ u żammew sħiħ il-jedd tagħhom li jressqu eċċezzjonijiet ulterjuri jekk ikun il-każ;

Rat ir-Relazzjoni mressqa mill-perit tekniku fit-13 ta' Marzu, 2013⁶, u minnu maħlufa kif imiss fis-smiġħ tat-2 ta' Mejju, 2013;

Rat in-Nota mressqa mill-attur *nomine* fis-7 ta' Mejju, 2013⁷, li biha talab il-ħatra ta' periti tekniċi addizzjonali għaliex ħassu aggravat bil-fehmiet tal-perit tekniku;

² Paġ. 54 tal-proċess

³ Paġ. 66 tal-proċess

⁴ Paġ. 155 tal-proċess

⁵ Paġ. 193 tal-proċess

⁶ Paġġ. 254 sa 266 tal-proċess

⁷ Paġ. 283 tal-proċess

Rat id-degriet tagħha tal-4 ta' Ġunju, 2013⁸, li bih awtorizzat lill-attur *nomine* biex iħarrek lill-perit tekniku b'xhud tiegħu in eskussjoni;

Rat in-Nota mressqa mill-perit tekniku eskuss fil-11 ta' Ġunju, 2013⁹, li biha wieġeb għall-mistoqsijiet magħmulin lilu mill-attur *nomine* in eskussjoni;

Semgħet ix-xhieda tal-istess perit tekniku eskuss waqt is-smiġġ tat-18 ta' Ġunju, 2013¹⁰;

Rat il-verbal tas-smiġġ tat-18 ta' Ġunju, 2013, li bih l-attur *nomine* iddikjara li ma kienx għadu qiegħed jinsisti iżjed għall-ħatra ta' periti tekniċi addizzjonali;

Rat id-degriet tagħha tat-18 ta' Ġunju, 2013¹¹, li bih tat żmien lill-partijiet biex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mill-attur *nomine* fl-4 ta' Settembru, 2013¹²;

Rat in-Nota ta' Sottomissjonijiet imressqa fil-31 ta' Ottubru, 2013 mill-Kuraturi Deputati biex jidhru għall-wirt tal-imħarrek Joseph Attard¹³ bi tweġiba għal dik tal-attur *nomine*;

Rat in-Nota ulterjuri mressqa fil-5 ta' Novembru, 2013¹⁴ mill-Kuraturi Deputati biex jidhru għall-wirt ta' Emanuela Vella armla minn Joseph Attard li biha qajmu l-preskrizzjoni tal-għaxar (10) snin taħt l-artikolu 2140 tal-Kodiċi Ċivili;

Rat in-Nota ta' Sottomissjonijiet imressqa fil-5 ta' Novembru, 2013¹⁵ mill-Kuraturi Deputati in rappreżentanza tal-wirt ta' Emanuela Vella, bi tweġiba għal dik tal-atturi;

⁸ Paġ. 284 tal-proċess

⁹ Paġġ. 285 – 6 tal-proċess

¹⁰ Paġġ. 289 sa 291 tal-proċess

¹¹ Paġ. 293 tal-proċess

¹² Paġġ. 300 – 4 tal-proċess

¹³ Paġġ. 295 – 9 tal-proċess

¹⁴ Paġ. 306 tal-proċess

¹⁵ Paġġ. 307 sa 310 tal-proċess

Rat id-degriet tagħha tat-12 ta' Novembru, 2013¹⁶ li bih u fuq talba magħmula mill-attur *nomine* waqt is-smiġħ ta' dakinhar, tatu żmien biex iressaq Nota ta' Sottomissjonijiet b'replika għall-eċċezzjoni ulterjuri tal-preskrizzjoni mqajma mill-Kuraturi Deputati biex jidhru għall-wirt ta' Emanuela Vella;

Rat id-degriet tagħha tat-13 ta' Frar, 2014¹⁷ li bih u fuq talba magħmula mill-attur *nomine* b'rikors tiegħu tat-8 ta' Jannar, 2014, tatu l-fakulta' li jressaq provi biex ixejjen l-eċċezzjoni ulterjuri tal-preskrizzjoni;

Semgħet ix-xhieda tal-attur *nomine* dwar l-imsemmija eċċezzjoni;

Rat in-Nota ta' Sottomissjonijiet ulterjuri mressqa mill-attur *nomine* fis-27 ta' Mejju, 2014¹⁸;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-sentenza;

Ilkunsidrat:

Illi din hija azzjoni ta' rivendika. L-attur *nomine* jgħid li wara li biegh biċċa art lill-imħarrek biex jibniha, dan baqa' diehel fuq art oħra tal-istess attur u ħadlu biċċa minnha u tella' bini b'mod li l-gallarija giet fuq l-arja ta' art l-istess attur *nomine*. L-attur jitlob li l-imħarrek iwaqqa' kull bini li tella' fuq ħwejjeġ l-attur *nomine* u joħroġ minn dik l-art hekk okkupata. Qiegħed jitlob ukoll il-ħlas tad-danni;

Illi għal din l-azzjoni, l-imħarrek laqa' billi ċaħad li huwa bena fuq art li ma kenitx tiegħu u żied jgħid li, qabel ma beda l-bini fuq l-art li xtara mingħand l-istess attur *nomine*, huwa għarraf lill-attur jew rappreżentanti tiegħu u wrihom ukoll il-pjanti approvati. Qal ukoll li l-

¹⁶ Paġ. 313 tal-proċess

¹⁷ Paġ. 314 tal-proċess

¹⁸ Paġġ. 325 sa 331 tal-proċess

bini sar kemm taft is-superviżjoni ta' perit kompetenti b'xogħol minn kuntrattur tas-sengħa u kif ukoll b'approvazzjoni min-naħa ta' *surveyor* mid-Dipartiment tat-Toroq sa mill-1984, u kienet haġa stramba li l-attur *nomine* fetaħ il-kawża kontrih tant snin wara li l-bini kien ilu li ttella';

Illi minħabba li, fiż-żmien li kienet miexja l-kawża ħareġ li l-imħarrek kien infired minn ma' martu legalment u biċċa mill-ġid li xtara mingħand l-attur *nomine* kien assenjat lil martu, u billi kemm l-imħarrek u martu mietu fil-mori tal-kawża, kellhom jitqabbdur Kuraturi Deputati biex jidhru għall-wirt rispettiv tagħhom;

Illi wara li kienu tressqu s-sottomissjonijiet bil-miktub, il-Kuraturi Deputati biex jidhru għall-wirt ta' mart l-imħarrek qajmu l-eċċezzjoni ulterjuri tal-preskrizzjoni akkwizittiva;

Illi, mill-fatti li joħorġu mill-atti tal-kawża jirriżulta li bis-saħħa ta' kuntratt magħmul fit-23 ta' Frar, 1978¹⁹, fl-atti tan-Nutar Tonio Spiteri, l-attur *nomine* bieġh u ittrasferixxa lill-imħarrek Ġużeppi Attard biċċa art fil-Mellieħa, indikata bħala "Plot 'A'"²⁰ mit-territorju magħruf bħala "Ta' Ġnien Ingraw" b'faċċata mil-lvant fuq Triq il-Wied (illum iġġib l-isem ta' Triq Mons. Indri Fenech), tal-kejl ta' sitta u sittin qasba kwadra (66q²)²¹, bil-patti u l-kundizzjonijiet hemm imfissra. L-art imsemmija kienet tagħmel minn qasam akbar tal-kejl ta' madwar mija u wieħed u tletin elf tmien mija u erba' metri kwadri (131,804m²) miksub mill-Markiż John Scicluna (li l-attur kien qiegħed jidher f'ismu fuq il-kuntratt) bis-saħħa ta' kuntratt ta' xiri-u-bejgħ mingħand il-familja Mompalao DePiro fl-atti tan-Nutar Luigi Gauċi Forno tat-2 ta' Frar, 1916²²;

Illi fuq biċċa mill-art miksuba, l-imħarrek bena binja ta' appartamenti u remissi li semmihom "Ġangun Flats" u "Lilly of the Valley"²³ b'faċċata fuq Triq il-Wied. Mill-kostatazzjonijiet li saru mill-perit imqabbdur mill-Qorti, jidher li l-art miksuba mill-imħarrek kienet tmiss mit-tramuntana u l-punent mal-art tal-attur *nomine*²⁴;

¹⁹ Dok "B", f'paġġ. 20 – 3 tal-proċess

²⁰ Ara Pjanta Dok "Ċ", f'paġġ. 25 tal-proċess

²¹ Li jġibu 289.8 m²

²² Dok "A", f'paġġ. 6 sa 19 tal-proċess

²³ Ara Dokti "ASR02" u "ASR03", f'paġġ. 268 – 9 tal-proċess

²⁴ § 27 tar-Relazzjoni f'paġġ. 263 tal-proċess

Illi l-binja mtella' saret b'mod li l-garaxxijiet saru taħt il-livell tat-triq u wieħed jidħol għalihom minn trejqa tal-konkos wiesgħa mat-tliet metri w nofs (3.5m), li biċċa mill-wisgħa tagħha tqiegħdet fuq art tal-attur *nomine*. Żewġ sulari oħra mill-imsemmija binja li jiġu fuq il-garaxxijiet ukoll jinsabu taħt il-livell ta' Triq Mons Indri Fenech u wieħed jidħol għalihom minn mogħdija f'għamla ta' gallarija li mil-livell tal-imsemmija triq tagħti għall-ambjent komun tal-blokka. Fiż-żewġ faċċati tal-binja li jagħtu lejn it-tramuntana u lejn il-punent, infetħu gallariji u twieqi²⁵;

Illi b'sentenza mogħtija minn din il-Qorti fil-15 ta' Lulju, 1998²⁶, l-imħarrek u martu Emanuela nfirdu legalment u l-komunjoni tal-akkwisti kienet likwidata u l-ġid minnha maqsum. Il-binja li ttellgħet fuq l-art mixtrija mill-imħarrek matul iż-żwieġ tiegħu wkoll inqasmet bejnu u bejn martu. L-assenjazzjoni tal-ġid kif maqsum bl-imsemmija sentenza saret permezz ta' kuntratt pubbliku tat-12 ta' Diċembru, 2000²⁷ fl-atti tan-Nutar Marco Burlo'. L-imħarrek messu żewġ (2) appartamenti li jagħtu lejn il-Lvant u martu messha l-bqija tal-appartamenti. Fuq l-istess att inqasam ġid ieħor li ma jidħolx fil-mertu tal-każ tallum;

Illi l-attur *nomine* kellu kwestjoni mal-imħarrek dwar il-ħlas ta' xi qbiela fuq raba' ieħor fl-inħawi u sar jaf bil-binja li tella' l-imħarrek;

Illi l-attur *nomine* qabbad perit arkitett biex jagħmillu rapport dwar il-binja mtella'. Il-perit ħejja rapport fis-6 ta' Mejju, 1994²⁸. Mill-aċċertamenti li wettaq il-perit fuq il-post, ħareġ li l-binja mtella' mill-imħarrek daħlet f'fond ta' madwar żewġ metri (2m) fuq art mhux mixtrija minnu fuq in-naħa ta' wara²⁹. Il-perit imqabbad mill-Qorti wasal għall-kostatazzjoni li l-binja mtella' mill-imħarrek daħlet m'eħxen ħamsa u disgħin centimetru (95cm) 'il ġewwa fil-fond ġol-art tal-attur *nomine*, filwaqt li l-gallariji li hemm f'dik il-faċċata (tal-punent) joħorġu 'l barra minnha bejn metru (1m) u metru u erbgħa u għoxrin centimetru (1.24m)³⁰;

Illi l-kawża nfetħet fi Frar tal-1996;

²⁵ §§ 28 sa 30 tar-Relazzjoni f'paġġ. 263 – 264A tal-proċess

²⁶ Fl-atti tal-Kawża Ċitazz. Nru. 305/89FDP (sentenza konfermata mill-Qorti tal-Appell fis-6.10.2000)

²⁷ Dok "VC1", f'paġġ. 113 sa 123 tal-proċess

²⁸ Dok "VC1", f'paġġ. 245 tal-proċess

²⁹ Xhieda tal-A.I.C. David Pace f'paġġ. 206 – 7 tal-proċess

³⁰ § 32 tar-Relazzjoni f'paġġ. 264 tal-proċess

Illi l-imħarrek miet testat fis-26 ta' Frar tal-2004³¹, filwaqt li martu Emanuela mietet testata wkoll fil-21 ta' Jannar, 2009³²;

Illi mill-kostatazzjonijiet u l-kejl magħmulin mill-perit imqabbad mill-Qorti, ħareġ li l-imħarrek qiegħed jokkupa madwar seba' metri kwadri (7m²) mill-art tal-attur *nomine* bil-mogħdija (li jidher li llum hija magħrufa bħala Triq Ġdida fi Triq il-Wied) minbarra tliet metri kwadri punt sitta (3.6m²) bil-ħruġ 'il barra tal-gallariji fuq in-naħa tal-punent;

Illi għal dak li jirrigwarda l-konsiderazzjonijiet ta' natura legali marbutin mal-każ jeħtieġ li qabel kollox il-Qorti tqis l-eċċezzjoni tal-preskrizzjoni akkwizittiva mqajma mill-Kuraturi Deputati maħtura biex jidhru għall-wirt ta' Emanuele Vella meta l-kawża kienet diġa tħalliet għat-trattazzjoni tal-għeluq;

Illi madankollu, ladarba l-eċċezzjoni hija waħda ta' natura perentorja li tista' titqajjem f'kull waqt tal-kawża, mqar fi stadju tal-appell³³, il-Qorti trid tqisha xorta waħda minkejja n-nuqqas ta' formalita' li bih tqajmet, u sejra tipprovdi dwarha b'kap għalih f'din is-sentenza³⁴;

Illi l-Kuraturi Deputati jibnu l-eċċezzjoni tagħhom fuq l-artikolu 2140 tal-Kodiċi Ċivili li jrid li "*Kull min b'bona fidi u b'titolu tajjeb biex jittrasferixxi l-proprjeta', jippossjedi ħaġa immobbli għal żmien ta' għaxar snin, jakkwista l-proprjeta' tagħha*";

Illi b'sostenn tal-imsemmija eċċezzjoni, huma jgħidu li l-imħarrek Attard stqarr bil-ġurament (fil-fatt hu ħalef id-Dikjarazzjoni man-Nota tal-Eċċezzjonijiet tiegħu, imma qatt ma xehed fil-kawża għaliex miet qabel ma tressaq b'xhud) li meta kien ser jibni kellem lill-attur *nomine* jew rappreżentant ta' *Scicluna's Estate*; li bena skond il-linja li ngħatatlu; u li kien ilu li bena aktar minn għaxar (10) snin qabel ma l-attur *nomine* beda jmexxi bil-proċeduri tal-lum;

Illi, min-naħa tiegħu, l-attur *nomine* xehed³⁵ li kien wieħed mill-bdiewa li jaħdem ir-raba' fl-inħawi u li jqabbel mingħandu li għarrfu li l-

³¹ Dok f'paġ. 101 tal-proċess

³² Dok f'paġ. 184 tal-proċess

³³ Art. 732(1) tal-Kap 12

³⁴ Art. 730 tal-Kap 12

³⁵ Xhieda tiegħu f'paġġ. 321 – 2 tal-proċess

imħarrek Attard jista' jkun li bena ħażin. Żied jgħid li, hekk kien sar jaf, iżda wara li l-imħarrek kien temm il-binja, qabbad lill-Perit Arkitett Paċe biex jagħmillu rapport fuq it-tagħrif li ngħata. Huwa ċaħad li l-imħarrek qatt kellmu dwar x'kien ser jibni u kif, u tenna li lanqas kieku ried jaċċetta li jħallih jieħu xi parti mill-art tal-Markiż, dan ma seta' jagħmlu qatt minn rajh, imma biss bil-permess u l-awtorizzazzjoni tal-Qorti ta' Ġurisdizzjoni Volontarja;

Illi jidher ċar li din l-eċċezzjoni mqajma *in extremis* mill-Kuraturi Deputati kontra l-azzjoni attriċi mhijiex eċċezzjoni maħsuba biex twaqqaf l-imsemmija azzjoni (fi kliem ieħor, estintiva tal-azzjoni), iżda hija waħda li tinvoka titolu miksub sewwasew minn min qajjem dik l-eċċezzjoni (fi kliem ieħor, titolu akkwizitiv). Issa huwa magħruf li jekk, f'azzjoni ta' rivendika, il-parti mħarrka (bħalma huma l-Kuraturi Deputati f'dan il-każ) jopponu għall-azzjoni billi jinwokaw titolu favur tagħhom, allura l-Qorti tkun tabilfors meħtieġa li tqis mhux biss it-titolu tal-parti rivendikanti, iżda wkoll dak tal-parti li kontra tagħha tkun tressqet l-azzjoni ta' rivendika³⁶. Għalhekk, filwaqt li l-azzjoni attriċi kienet waħda ta' rivendika, bis-saħħa tal-imsemmija eċċezzjoni tagħhom dwar l-akkwist b'titolu ta' preskrizzjoni, il-Kuraturi Deputati ħolqu l-ħtieġa li l-Qorti tistħarreġ is-siwi tat-titolu tagħhom ukoll u mhux biss dak tal-attur *nomine*, kif kien ikun il-każ li kieku l-azzjoni baqgħet waħda ta' rivendika "semplici";

Illi huwa aċċettat li biex tirnexxi l-eċċezzjoni tal-preskrizzjoni akkwizittiva tal-għaxar snin, il-liġi titlob ħames (5) elementi li jridu lkoll jirriżultaw u jkunu ippruvati kif imiss ilkoll kemm huma. Huma elementi kumulativi. L-imsemmija ħames elementi joħorgu minn kliem l-artikolu 2140(1) innifsu li l-Qorti iċċitat aktar qabel;

Illi għal dak li jirrigwarda t-titolu, l-imħarrek Attard kiseb qatgħa art li tfissret b'mod ċar fil-kuntratt li bih kisibha. Mal-kuntratt, kien hemm pjanta mehmuża³⁷. L-art inkisbet bħala '*corpus*' determinat bi prezz determinat. Il-kuntratt sar fl-1978;

Illi, madankollu, kif tajjeb jgħid l-attur *nomine* fis-sottomissjonijiet tiegħu³⁸, it-titolu li l-imħarrek Attard seta' jikseb huwa dak li jissemma

³⁶ App. Civ. 9.1.2009 fil-kawża fl-ismijiet *Markiża Beatrice Cremona Barbaro of St. George et vs Joseph Vella Galea et*

³⁷ Ara Dok "Z", f'pag. 24 tal-proċess

³⁸ Ara pagg. 327 – 8 tal-proċess

fil-kuntratt u ma jistax jikseb b'titolu tajjed dak li ma jaqax fid-deskrizzjoni tal-ġid mixtri fil-kuntratt³⁹. Għalhekk, kull art miżmuma mill-imħarrek li ma taqax fil-kejl imsemmi u mfisser fil-kuntratt tiegħu ma jista' qatt jingħad li għandu titolu għaliha bis-saħħa tal-istess kuntratt;

Illi ladarba jonqos dan l-element ewlieni biex tirnexxi l-preskrizzjoni, ma hemmx bżonn li l-Qorti tgħaddi biex tistħarreg ukoll l-elementi l-oħrajn, għaliex ikun xogħol għalxejn. Minħabba f'dan in-nuqqas, l-eċċezzjoni ulterjuri tal-preskrizzjoni ma hijiex tajba u ma tistax tintlaqa';

Illi l-Qorti sejra tgħaddi biex tqis il-**mertu tal-azzjoni attriċi**. Kif ingħad, hija l-azzjoni ta' rivendika, jew aħjar l-azzjoni li biha l-parti attriċi titlob li tiġi dikjarata sidt il-ġid immobbli li jkun jinsab f'idejn il-parti mħarrka, bil-ħsieb li tiegħu lura f'idejha⁴⁰ mingħand min ikun fil-pussess u fl-istat li jkun jinsab fih dak il-ġid fil-waqt tas-sentenza;

Illi, kif inhu wkoll magħruf u aċċettat fid-duttrina, azzjoni ta' din l-għamla titfa' piż qawwi fuq min jagħmilha għaliex irid iressaq l-aqwa provi dwar il-jedd tiegħu fuq il-beni li jrid jieħu lura f'idejh. Din ir-regola waslet biex ħolqot il-frazi "*probatio diabolica*" biex turi kemm huwa għoli l-grad meħtieġ ta' prova li jrid iressaq attur f'kawża ta' din ix-xorta: u dan għaliex *actore non probante reus absolvitur*, filwaqt li *in pari causa melior est conditio possidentis*⁴¹. Mhuwiex għalhekk biżżejjed li l-attur jipprova li l-ġid rivendikat mhuwiex tal-imħarrek⁴² u f'każ ta' xi dubju fir-rigward tat-titolu tal-parti rivendikanti, dan imur favur il-parti mħarrka⁴³. Min-naħa l-oħra, l-imħarrek ma għandu għalfejn jipprova xejn, sakemm ma jgibx 'il quddiem huwa nnifsu l-eċċezzjoni li t-titolu tal-ġid rivendikat jinsab vestit fih⁴⁴, f'liema każ, imbagħad, il-Qorti trid tqabbel it-titoli rispettivi tal-partijiet. Dan jingħad għaliex jekk fl-azzjoni rivendikatorja l-imħarrek jiddefendi ruħu, mhux fuq il-baži tal-pussess, imma fuq dik ta' titolu, allura f'dak

³⁹ Ara P.A. TM 20.10.2005 fil-kawża fl-ismijiet *Mercury p.l.c. vs Manuel Muscat et* (mhix appellata)

⁴⁰ Art 322(1) tal-Kap 16

⁴¹ App. Ċiv. 25.6.1945, fil-kawża fl-ismijiet *Cassar Desain vs Cassar Desain Viani et* (Kollezz. Vol: XXXII.i.272)

⁴² App. Ċiv. 12.2.1936 fil-kawża fl-ismijiet *Curmi et noe vs Depiro et* (Kollezz. Vol: XXIX.i.475); u App. Ċiv. 6.7.1993 fil-kawża fl-ismijiet *Simpson noe vs Borġ* (Kollezz. Vol: LXXVII.ii.310)

⁴³ P.A. PS 27.6.2003 fil-kawża fl-ismijiet *Ernest Borġ Grech et vs Francis Żammit et*

⁴⁴ App. Ċiv. 21.1.1946, fil-kawża fl-ismijiet *Agius noe vs Genovese et* (Kollezz. Vol: XXXII.i.735) u l- oħra P.A. 17.3.1961, fil-kawża fl-ismijiet *Ellul et vs Ellul et* (Kollezz. Vol.: XLV.ii.586)

il-każ il-Qorti jkollha tidħol f'eżami tat-titolu vantat mill-imħarrek u tqis is-siwi tiegħu bl-istess għarbiel li tqis it-titolu tal-attur rivendikant⁴⁵;

Illi, b'zieda ma' dan kollu, huwa meħtieġ li l-attur, f'kawża bħal din, iġib provi ta' titolu li jkun oriġinali u mhux derivattiv. B'tal-ewwel, l-awturi u d-duttrina tifhem dak it-titolu li jtnissel favur persuna mingħajr ma jkun mgħoddi lil minn haddieħor, filwaqt li titolu derivattiv huwa dak fejn il-jedd jgħaddi mingħand persuna għal għand oħra⁴⁶. Dan ifisser li jista' jkun hemm kisba b'titolu oriġinali wkoll fejn il-ħaġa, qabel, kienet ta' haddieħor imma li tkun waslet għand is-sid attwali mingħajr ma tkun ingħaddiet lil mis-sid ta' qabel: dan iseħħ, per eżempju, fejn wieħed jikseb bil-pussess għal żmien ta' izjed minn tletin sena bla ma qatt ikun ġie mfixkel f'dak il-pussess, jew fejn wieħed iżomm oġġett mitluq minn haddieħor għaž-żmien meħtieġ⁴⁷;

Illi, madankollu, u minħabba li f'xi każijiet ikun impossibbli li wieħed juri titolu oriġinali, sa minn dejjem ġie mogħti lir-rivendikant id-dritt li jipprova titolu aħjar minn dak tal-parti mħarrka. Fi kliem ieħor, meta l-kriterji rigorużi tal-azzjoni rivendikatorja ma jistgħux jitwettqu għar-rigward tal-piż tal-prova tat-titolu, l-attur jingħata l-jedd li jipprova titolu aħjar minn tal-parti mħarrka⁴⁸. Din l-azzjoni hija magħrufa bħala *l-actio publiciana (in rem)*, li hija azzjoni rejali ta' għamla petitorja fejn is-saħħa tat-titolu huwa mkejjejjel *inter partes* u mhux, bħal fil-każ tal-azzjoni rivendikatorja vera u proprja, *erga omnes*. Huwa rimedju li l-Qrati tagħna tawh għarfien, ukoll fil-qafas ta' azzjoni ta' rivendika ta' ġid minn idejn haddieħor⁴⁹. B'mod partikolari, dan it-tqabbil tat-titoli tal-parti attriċi u tal-parti mħarrka jsir meħtieġ meta l-parti mħarrka tiddefendi lilha nnifisha bl-eċċezzjoni ta' titolu li jħabbatha mat-titolu tal-parti attriċi, li, implicítament, titqies li hija eċċezzjoni li tagħraf it-titolu tal-parti attriċi⁵⁰;

Illi fil-każ preżenti, ma tqajjem l-ebda dubju dwar it-titolu tal-attur *nomine* għall-art imsejħa "*Ta' Ġnien Ingraw*". L-attur *nomine* ġab il-

⁴⁵ App. Ċiv. 5.10.2001 fil-kawża fl-ismijiet *Nancy Manġion et vs Albert Beżżina Wettinger*

⁴⁶ Ara. Andrea Torrente *Manuale di Diritto Privato* 9^a Ediz. (1975), §29 pp 71 et. seq.

⁴⁷ Ara, per eżempju, tifsira ċara ta' dan kollu f' Maġ (Għ) AE 8.6.2010 fil-kawża fl-ismijiet *Avukat Dr. Carmelo Galea noe et vs Kummissarju tal-Artijiet et* (konfermata mill-Qorti tal-Appell fit-28.3.2014)

⁴⁸ P.A. 14.5.1935 fil-kawża fl-ismijiet *Fenech et vs Debono et* (Kollez. Vol: XXIX.ii.488); u App. Ċiv. 27.2.2003 fil-kawża fl-ismijiet *Anna Cassar vs Carmela Stafrace et*

⁴⁹ Ara, per eżempju, App. Ċiv. 12.12.2002 fil-kawża fl-ismijiet *John Vella et vs Sherlock Camilleri* u P.A. TM 9.10.2003 fil-kawża fl-ismijiet *Benmar Company Ltd. vs Charlton Saliba* għal espożizzjoni ċara tal-aspetti ta' dritt li jsawru din l-għamla ta' kawża

⁵⁰ Ara, f'dan is-sens App. Ċiv. 16.5.1962 fil-kawża fl-ismijiet *Abela vs Żammit* (Kollez. Vol: XLVI.i.619)

prova li l-imsemmi territorju nkiseb b'titolu ta' xiri-u-bejgħ fl-1916 u l-imħarrek ma ressaq l-ebda prova biex jattakka dak it-titolu. Mhux hekk biss, iżda l-art miksuba mill-imħarrek Attard kienet tagħmel parti żgħira mill-imsemmi territorju, u għalhekk l-istess titolu li l-imħarrek igawdi fuq l-art mixtrija minnu fl-1978 taf l-għeruq tagħha fit-titolu li l-bejjiegħ tiegħu (l-attur *nomine*) nnifsu jgawdi fuqha;

Illi, għaldaqstant, il-Qorti ssib li l-attur *nomine* wriha li jgawdi titolu tajjeb għall-art mertu tal-każ li bih jista' jirrivendika mingħand terzi fil-pussess ta' hwejġu;

Illi t-tieni aspekk tal-azzjoni attriċi huwa jekk kemm-il darba huwiex minnu li l-imħarrek Attard ħa bla jedd art tal-attur *nomine*. Jidher li din il-kwestjoni ftit li xejn tqajjem tħassib. Intwera mill-provi li meta Attard tella' l-binja, baqa' dieħel 'il ġewwa (jiġifieri lejn il-punent u fid-direzzjoni tal-wied) u qabeż il-limitu tal-art li kien kiseb. Il-Kuraturi Deputati ma jmerux dan il-fatt;

Illi f'dan ir-rigward il-Qorti trid tqis il-kostatazzjonijiet tal-perit tekniku maħtur minnha u li tqabbad għal dan il-għan biex jagħmel it-tiftix u s-sejbiet fuq il-kwestjoni teknika tal-każ. Wara li saru l-kostatazzjonijiet tekniċi u fattwali b'aċċessi fuq il-post, il-perit tekniku maħtur mill-Qorti wasal għall-fehma li l-binja mtella' mill-imħarrek Attard kienet tassew inħarġet 'il barra aktar mil-limiti tal-art miksuba minnu. Dan ġara fuq in-naħa ta' wara tal-binja u, mill-kejl magħmul, jidher li l-bini nħareġ 'il barra mal-ħamsa u disgħin ċentimetru (95ċm) mil-linja li tifred il-ġid miksub mill-istess imħarrek u l-bqija tat-territorju tal-attur *nomine*. Il-perit sab ukoll li, fuq l-istess faċċata tal-binja (jiġifieri dik ta' ġewwa nett li tħares lejn il-punent), l-imħarrek fetaħ aperturi, konsistenti fi twieqi u gallariji sporġuta mal-metru 'l barra, minbarra żewġ (2) bibien ta' *garages*;

Illi għalkemm il-binja minnha nfisha ma qabzix il-wisgħa miksub mill-imħarrek, saret trejqa fuq in-naħa tal-ġenb li tagħti lejn it-tramuntana, biex minnha jgħaddu l-karozzi biex jidhlu fi tnejn (2) mill-*garages* li nbnew taħt il-livell tat-triq. Ħareġ li l-wisgħa tal-parti l-mibnija bil-blokka ta' appartamenti hu ta' tmien metri u sebgħa u ħamsin ċentimetri (8.57m), meta l-wisgħa disponibbli lill-imħarrek (skond il-kejl ta' art miksuba minnu) kien jippermetti bini wiesa' sa ħdax-il metru u disgħa u tmenin ċentimetri (11.89m). Dan ifisser li safejn it-

trejqa hija wiesgħa aktar minn tliet metri u tnejn u tletin ċentimetru (3.32m), ittieħdet art li hija tal-attur *nomine*;

Illi l-Qorti ssib li għandha toqgħod fuq il-kostatazzjonijiet tal-perit minnha maħtur u ssib li l-ewwel talba attriċi hija tajba u sejra tintlaqa’;

Illi għar-rigward tat-tieni talba attriċi, jibda biex jingħad li l-attur jitlob li l-imħarrek “iwaqqa’ il-kostruzzjoni li bena u jirrilaxxa l-art” li ħa mingħand l-attur *nomine*;

Illi din il-formulazzjoni tat-talba attriċi ħolqot problema. Minħabba li l-Qorti trid tiddeċiedi fuq dak li jintalab minnha, wieħed irid jara kif għandu jqis it-tieni talba, l-aktar fejn jirriżulta li tkun ittieħdet art tal-attur *nomine* iżda fuqha ma jkun inbena xejn (u għalhekk, proprjament, ma hemm xejn x’jitwaqqa’). Din iċ-ċirkostanza wkoll ħabblet ras il-perit tekniku li, għalkemm sab li, f’xi bnadi, it-trejqa li niezla man-naħa tat-tramuntana tal-binja setgħet f’xi bnadi rikbet fuq art tal-attur *nomine*, ma deherlux li kellu jirakkomanda t-tneħħija tagħha (safejn taqbeż il-limitu ta’ żvilupp permissibbli mill-imħarrek) għaliex “ma kkunsidrax kiswa konkos tal-istess trejqa bħala bini li jista’ jitwaqqa’”⁵¹;

Illi dwar din iċ-ċirkostanza, il-Qorti hija tal-fehma li l-azzjoni hija determinata mit-talbiet li l-parti attriċi deħrilha li kellha tagħmel. Jekk wieħed jifli sewwa r-rapport magħmul mill-perit imqabbad *ex parte* mill-attur *nomine* jirriżulta⁵² li l-istess perit kien sab li l-invażjoni li saret bit-titliġħ tal-binja kienet biss fuq in-naħa ta’ ġewwa tagħha (jiġifieri dik li tħares lejn il-punent), u ma semma xejn fuq invażjoni maħluqa bit-trejqa. Kemm hu hekk, fil-pjanta tiegħu mehmuża mal-imsemmi rapport, dak il-perit irrileva “*land encroached upon*” biss f’dik il-faċċata. Dan tabilfors li ikkondizzjona l-fehma tal-attur *nomine* li stqarr huwa stess li l-kawża fetaħha fuq dak li irriżulta mir-rapport imfassal mill-perit imqabbad minnu. Jekk inhu hekk, l-attur *nomine* ma setax kellu f’moħħu xi invażjoni fuq in-naħa tat-tramuntana. Għalhekk, il-Qorti qiegħda tqis li t-tieni talba attriċi trid tintfieh hem kif saret u li tirreferi biss għal bini mibni fuq art tal-attur *nomine*. Biex ikun ingħad kollox, il-perit tekniku irrileva li t-trejqa llum il-ġurnata hija meqjusa mill-awtorita’ kompetenti bħala triq pubblika (għalkemm ma

⁵¹ Twegibiet tiegħu in eskussjoni f’pag. 285 tal-proċess

⁵² Qabbel Dok “VC1” ma’ Dok “DP1” f’pag. 245 u 274 tal-proċess

jidher li twassal għal imkien għajr għar-remissi li jagħmlu parti mill-binja mtella' mill-imħarrek⁵³);

Illi għalhekk, il-Qorti mhijiex sejra tqis xi teħid ta' art li seta' seħħ bit-tqegħid tat-trejqa tal-konkos fuq il-ġenb li jagħti lejn it-tramuntana għall-finijiet tat-tieni talba attriċi;

Illi għal dak li jirrigwarda t-tieni talba attriċi safejn jirriżulta li ttella' bini fuq art tal-attur *nomine* jqumu żewġ konsiderazzjonijiet. L-ewwel waħda tirrigwarda l-kwestjoni tal-okkupazzjoni b'bona fidi min-naħa tal-imħarrek; it-tieni waħda tirrigwarda l-kwestjoni tal-kobor tat-teħid tal-art tal-attur *nomine*;

Illi dwar l-ewwel kwestjoni l-Kuraturi Deputati maħtura biex jidhru kemm għall-imħarrek Attard u kif ukoll għal martu Emanuela Vella ressqu sottomissjonijiet⁵⁴ fis-sens li, ukoll jekk fl-agħar ipoteżi, kellu joħroġ li ttieħdet xi parti mill-art tal-attur *nomine* meta ttellgħet il-binja, għandu jirriżulta li fiċ-ċirkostanzi jgħoddu d-dispożizzjonijiet tal-liġi li jitkellmu dwar l-okkupazzjoni b'bona fidi ta' biċċa minn fond viċin⁵⁵;

Illi jibda biex jingħad li huwa stabilit li jekk kemm-il darba fil-kors ta' azzjoni ta' rivendika, jirriżulta li jeżistu l-elementi biex jitħaddem l-artikolu 571 tal-Kodiċi Ċivili, ma hemm xejn x'izomm lill-Qorti milli tapplika l-imsemmi artikolu, mingħajr il-ħtieġa ta' eċċezzjoni speċifika f'dan is-sens⁵⁶;

Illi l-imsemmija Kuraturi jishqu li l-imħarrek bena skond id-direttivi mogħtjin lil minn persuni kompetenti u taħt is-sorveljanza ta' persuni mħarrġa u ma beniex b'mod li jqarraq jew b'hażen. L-attur *nomine* jwarrab bil-qawwa kollha dan l-argument;

Illi bis-saħħa ta' dik id-dispożizzjoni, il-liġi tħalli li jekk fit-tluġħ ta' bini tiġi okkupata b'bona fidi biċċa mill-fond li jmiss ma' dak il-bini, u l-ġar ikun jaf li qiegħed isir dak il-bini u ma jagħmilx oppożizzjoni, l-art li tiġi hekk okkupata u l-bini li jsir fuqha jistgħu jiġu ddikjarati ta' proprjeta' ta' min bena, taħt l-obbligu li jħallas lil sid l-art il-valur tal-wiċċ li jkun okkupa, u li jagħmel tajjeb għal kull ħsara li tkun saret;

⁵³ Ara Dokti "ASR01" u "ASR04", fpaġġ. 268 – 9 tal-proċess

⁵⁴ Ara paġġ. 297 – 8 u 309 – 310 tal-proċess

⁵⁵ Art. 571 tal-Kap 16

⁵⁶ App. Ċiv. 10.11.2008 fil-kawża fl-ismijiet *Alex Spiteri et vs Joseph Sciberras et noe*

Illi minn din id-dispożizzjoni tal-liġi joħroġ li biex l-okkupazzjoni tinbidel f'jedd ta' aċċessjoni, jeħtieġ li jintwerew erba' ċirkostanzi, u jiġifieri (a) li l-okkupazzjoni tkun ta' ħaġa immobbli li tmiss mal-ġid ta' min ikun okkupaha; (b) li dik l-okkupazzjoni ssir fuq biċċa biss minn dak l-immobbli u mhux bit-teħid tal-ħaġa kollha kemm hi⁵⁷; (ċ) li min ikun okkupa jagħmel dan b'bona fidi għaliex jaħseb tassew li l-bini jkun qiegħed jittella' fi ħwejġu stess u mhux fi ħwejjeġ ħaddieħor; u (d) l-ġar ikun jaf li qiegħed jittella' dak il-bini u ma jagħmel l-ebda oppożizzjoni hu u għaddej ix-xogħol⁵⁸. Minħabba li dawn iċ-ċirkostanzi jikkostitwixxu eċċezzjoni għar-regola ewlenija miġbura fl-artikolu 321 tal-Kodiċi Ċivili, l-applikazzjoni tagħha għandha tingħata biss jekk kemm-il darba jikkonkorru ċ-ċirkostanzi kollha hawn fuq imsemmija, u t-tifsira mogħtija għalihom tkun waħda restrittiva. Huwa wkoll stabilit li, minkejja li jkunu japplikaw iċ-ċirkostanzi speċjali maħsubin fl-imsemmija dispożizzjonijiet, il-Qorti dejjem jibqagħha d-diskrezzjoni jekk tapplikahomx jew le għall-każ⁵⁹;

Illi l-bona fidi hija element ewlieni biex jista' jingħata r-rimedju tal-għarfien tal-aċċessjoni⁶⁰. F'dan il-każ, b'bona fidi wieħed jifhem li l-persuna li tkun qiegħda ttella' l-bini temmen b'raġun li m'għandha l-ebda ħsieb li tieħu b'tagħha ħwejjeġ li huma ta' ħaddieħor. Tali stat sugġettiv irid jintwera li jeżisti mill-bidu sat-tmiem tal-bini⁶¹. Minħabba li l-liġi tippreżumi l-bona fidi f'dak li għandu x'jaqsam mal-pussess⁶², min jallega l-mala fidi jrid jipprova xilja bħal dik⁶³;

Illi minbarra dan, jista' jingħad li l-bona fidi tikkonsisti fil-fehma sħiħa li persuna hija tassew⁶⁴, jew temmen li hija tassew⁶⁵, sid il-ħaġa li għandha f'idejha. Din il-fehma trid titqies minn kif iċ-ċirkostanzi kienu jidhru f'għajnejn il-persuna li ssejjaħ favuriha t-titolu. Kull dubju jew nuqqas ta' ċertezza f'persuna dwar il-pussess tagħha tal-ħaġa jitqies bħala ċ-ċaħda tal-bona fidi, bħalma daqstant ieħor jitqies nieqes mill-bona fidi min imissu raġonevolment jintebah miċ-ċirkostanzi li l-ħaġa li

⁵⁷ P.A. RCP 31.10.2007 fil-kawża fl-ismijiet *Mary Galea et vs Salvino sive Silvio Buttigieg pro et noe* (konfermata f'dan l-aspett mill-Qorti tal-Appell fis-26.3.2010)

⁵⁸ App. Ċiv. 16.9.1994 fil-kawża fl-ismijiet *Galea vs Farrugia* (Kollez. Vol: LXXVIII.ii.275)

⁵⁹ App. Ċiv. 1.7.2005 fil-kawża fl-ismijiet *Paul Bellizzi vs Alfred Bartolo*

⁶⁰ App. Ċiv. 10.11.2008 fil-kawża fl-ismijiet *Alex Spiteri et vs Joseph Sciberras et noe*

⁶¹ P.A. PS 9.3.2005 fil-kawża fl-ismijiet *Victor Mangion et vs Raphael Aquilina et* (konfermata mill-Qorti tal-Appell fit-30.4.2009)

⁶² Art. 532 tal-Kap 16

⁶³ P.A. PS 27.1.2003 fil-kawża fl-ismijiet *Anglu Montebello vs Ġorġ Mifsud*

⁶⁴ P.A. 19.11.1935 fil-kawża fl-ismijiet *Abela noe vs DeDomenico et* (Kollez. Vol: XXIX.ii.778)

⁶⁵ App. Ċiv. 14.10.1966 fil-kawża fl-ismijiet *Mizzi et vs Debono et* (Kollez. Vol: L.i.304)

għandu f'idejha hija ta' ħaddieħor⁶⁶. Min-naħa l-oħra, il-bona fidi hija preżunta sakemm ma jintweriex mod ieħor minn min jallega l-mala fidi⁶⁷;

Illi mill-eżami tal-provi li tressqu, il-Qorti tasal għall-fehma li jeżistu tabilhaqq iċ-ċirkostanzi li jdaħħlu fis-seħħ it-tħaddim tad-dispożizzjonijiet tal-artikolu msemmi. L-ewwel żewġ elementi mitluba mill-artikolu 571 ma għandu jkun hemm l-ebda dubju dwarhom. Dwar it-tielet element – jiġifieri dak tal-bona fidi – il-Qorti ma għandhiex tippreżumi l-mala fidi tal-imħarrek. Min-naħa l-oħra, l-attur *nomine* lanqas ma seħħlu jipprova din il-mala fidi. Meta wieħed iqis li l-invażjoni (fil-livell tal-art) ma taqbiżx metru, wieħed isib li persuna li b'hażen trid tikkapparra art ta' ħaddieħor ma tagħmilx dan għal ftit ċentimetri, b'hażen għara fil-każ tal-binja mtella' mill-imħarrek, iżda għal medda akbar. Wara kolloxx, wieħed irid iżomm quddiem għajnejh li bejn l-art miksuba mill-imħarrek u l-bqija tat-territorju li nżamm mill-attur *nomine* ma kien hemm l-ebda ħajt jew struttura permanenti li turi fejn jispiċċa ġid tal-wieħed u fejn jibda tal-ieħor: kulma kien hemm kien il-pjanta mal-kuntratt. Dwar ir-raba' element, il-Qorti tqis li x-xogħlijiet tal-bini ma sarux bil-ħabi. L-attur *nomine* kien jaf li l-art mixtrija mill-imħarrek kienet sejra tinbena, għaliex ma kenitx art għammiela jew biex tintuża b'hażen raba' u kienet tmiss (mir-riħ tan-nofsinar) ma' ġid ta' ħaddieħor li kien diġa' mibni. Fuq kolloxx, l-attur *nomine* qatt ma oppona għall-bini li ttella', u li kieku ma kienx għas-suspett li qanqallu bidwi ieħor li kellu xi jgħid mal-imħarrek, l-attur ma kien qatt jidhollu f'rasu li l-binja mtella' mill-imħarrek kienet tassew ħadet biċċa mit-territorju tiegħu. F'kull każ, l-attur *nomine* ma ressaq l-ebda att ġudizzjarju biex iwaqqaf lill-imħarrek mill-binja li kien qed itella' u lanqas ma oppona għal dawk ix-xogħlijiet huma u jsiru;

Illi xieraq jingħad ukoll li għall-finijiet tal-artikolu 571 tal-Kodiċi Ċivili, l-oppożizzjoni li jrid juri sid l-art li tkun itteħditlu minn ħaddieħor tista' ssir b'kull mod, ukoll jekk mhux b'att ġudizzjarju, imbasta tkun oppożizzjoni ċara li mhix ekwivoka jew li minnha nfisha turi l-inċertezza fil-moħħ ta' min jagħmel dik l-oppożizzjoni. F'dan il-każ il-Qorti ssib li dik l-oppożizzjoni kienet nieqsa mill-effikaċja li setgħet tqiegħed lill-imħarrek f'mala fidi. Minbarra dan, ingħad ukoll li jekk kemm-il darba xi pussessur “*waqt li kien qed jibni, jiġi avżat u diffidat*

⁶⁶ App. Ċiv. 19.1.1983 fil-kawża fl-ismijiet *Żammit vs Bonello* (Mhix pubblikata)

⁶⁷ Art. 532 tal-Kap 16 u App. Ċiv. 21.1.1977 fil-kawża fl-ismijiet *Grima et vs Camilleri et* (Mhix pubblikata)

*li l-art mhix tiegħu, u ntant hu jkompli jibni, hu mhux tenut jiddemolixxi u jneħhi dak li għamel wara d-diffida jekk ix-xogħlijiet li għamel wara d-diffida jkunu fil-każ partikolari tagħhom aċċessorji ta' dawk li kienu tlestew qabel u kienu utli, jekk mhux meħtieġa, għall-istess konservazzjoni tagħhom*⁶⁸;

Illi fid-dawl ta' dawn il-konsiderazzjonijiet kollha, il-Qorti ssib li l-imħarrek għandu jsib l-appoġġ tad-dispożizzjonijiet tal-artikolu 571 tal-Kodiċi Ċivili u għaldaqstant, it-tieni talba attriċi ma jistħoqqx li tintlaqa';

Illi t-tieni kwestjoni tintrabat ma' dak li għadu kemm issemma. Il-firxa ta' art li jirriżulta li ttieħdet mingħand l-attur *nomine* kienet ta' seba' metri kwadri (7m²) safejn jirrigwarda l-bini mtella' u tliet metri kwadri punt sitta (3.6m²) f'dak li jirrigwarda l-arja okkupata mit-tliet (3) gallariji li nħarġu fuq il-faċċata tal-punent. Il-perit tekniku irrileva li, meta mqabbel mal-kejl tat-territorju kollu tal-attur *nomine*, invażjoni ta' ftit aktar minn għaxar metri kwadri (10m²) hija kważi insinjifikanti. Minbarra dan, l-istess perit sab li l-art tal-attur *nomine* hija art 'il barra minn żona ta' żvilupp u ma tistax tinbena⁶⁹;

Illi l-Qorti tqis li t-teħid ta' ġid ta' ħaddieħor, ċkejken kemm hu ċkejken, ma jfissirx li sid dak il-ġid jitlef il-jedd ta' kumpens. Iżda ċ-ċirkostanzi li ssem mew lanqas ma jmisshom jitwarrbu meta l-Qorti tiġi biex tqis x'għamla ta' rimedju jmissu jingħatalu;

Illi ladarba l-Qorti waslet għall-fehma li jeżistu l-kundizzjonijiet biex jiħaddmu d-dispożizzjonijiet tal-imsemmi artikolu 571, jeħtieġ tidħol fil-kwestjoni tal-kumpens xieraq li l-imħarrikin għandhom iħallsu lill-attur *nomine* u tal-kriterji li jmisshom jitqiesu fil-kalkolu ta' kumpens bħal dak;

Illi jrid jingħad li mhux dejjem u kulħadd kien jaqbel dwar kemm għandu jkun il-kumpens xieraq f'każijiet bħal dawn u liema huwa ż-żmien li jrid jitqies għal tali kumpens. Din il-Qorti, madankollu, jidhrilha li għandha toqgħod fuq il-linja stabilita fl-aħħar żminijiet, jiġifieri li, ladarba jintwera li l-bennej fuq art ta' ħaddieħor ma kienx għamel hekk b'mala fidi, "*il-korrispettiv għandu jiġi valutat in rapport*

⁶⁸ App. Ċiv. 4.12.1959 fil-kawża fl-ismijiet *Flora Caruana et vs Anthony Casingena et* (mhix pubblikata)

⁶⁹ Ara § 35 tar-Relazzjoni f'paġ. 265 tal-proċess

maż-żmien l-aktar viċin għad-deċiżjoni għaliex hu biss in forza tal-gudizzju tal-Qorti li jopera ruħu t-trapass tad-dritt tal-proprjeta' in forza tal-aċċessjoni invertita żviluppata minn min bona fuqha. Darba li l-proprjeta' tgħaddi b'effett tas-sentenza, il-kumpens għandu jirrifletti ż-żmien meta seħħ it-trasferiment⁷⁰;

Illi madankollu, il-kriterju tal-kumpens maħsub fl-artikolu 571 jintrabat ukoll mat-telf attwali li s-sid li titteħidlu biċċa mill-art tiegħu jseħħlu juri li jkun ġarrab b'dak it-teħid mit-terz li jibni fi hwejġu⁷¹. Jekk, bħal fil-każ tal-lum, il-biċċa mill-ġid li tkun ittieħdet mingħand l-attur ma tkun tal-ebda siwi għalih jew jekk ma jseħħlux juri li ġarrab h̄sara b'dak it-teħid, il-kumpens li l-Qorti tkun trid tqis ikun marbut mas-siwi tal-kejl tal-art hekk meħuda meqjusa fiż-żmien meta tkun qiegħda tingħata s-sentenza⁷²;

Illi fil-każ tal-lum, diġa' ngħad li l-art meħuda mingħand l-attur *nomine* bil-bini mtella' hija ta' ċertu ċokon u ma hijiex fabbrikabbli jekk mhux minn sid innifsu tal-binja mtella'. Lanqas ma jidher li hija art tajba għall-biedja, f'dawk l-inħawi għaliex mill-provi dokumentali mressqa tidher li hi art żdingata u tiffirma l-pendil tal-art li jinżel lejn il-wied. Jidher li, kif inhi l-binja, iżjed tista' tkun ta' h̄sara lis-sidien tal-appartamenti li jagħtu għal fuq dik in-naħa, u dan għaliex, kif sewwa irrileva l-attur *nomine* fuq kostatazzjoni tal-perit tekniku maħtur mill-Qorti, l-faċċata tal-binja li tagħti għar-riħ tal-punent jmissha tkun ħajt diviżorju bejn il-ġid mibni u l-ġid tal-attur *nomine*. Dan ifisser li f'faċċata jew ħajt bħal dak ma tista' tinfetaħ l-ebda tieqa jew apertura oħra, jekk mhux bil-kunsens tas-sid l-ieħor ukoll⁷³;

Illi wara li l-Qorti ħadet qies ta' dawn il-konsiderazzjonijiet kollha jidhrilha li l-attur *nomine* jistħoqqlu jitħallas kumpens ta' elfejn u h̄ames mitt euro (€ 2,500);

Illi l-attur *nomine* talab ukoll il-ħlas tad-danni mġarrba minnu minħabba l-invażjoni mwettqa meta sar il-bini mill-imħarrek. Kif sewwa jirriveva l-perit tekniku (li wkoll kien inħatar biex jirrelata dwar

⁷⁰ App. Ċiv. 10.11.2008 fil-kawża fl-ismijiet *Alex Spiteri et vs Joseph Sciberras et noe*. Ara wkoll, fl-istess fehma, App. Ċiv. 7.8.2013 fil-kawża fl-ismijiet *Maria Theresa Vella pro et noe et vs Andrew Penza et*

⁷¹ App. Inf. 12.1.1977 fil-kawża fl-ismijiet *Antonio Żammit vs Mario Calleja* (mhix pubblikata)

⁷² App. Ċiv. 1.2.2008 fil-kawża fl-ismijiet *Mario Sammut vs Tarcisio Gatt*

⁷³ Art. 425 tal-Kap 16

din il-pretensjoni tal-attur *nomine*) ma ngabu l-ebda provi biex juru x'danni ġgarrbu u kemm jiswewlu lill-attur *nomine* tali danni;

Illi, fin-nuqqas ta' provi l-Qorti ma tistax taqbad u minn rajha tivvinta somma li tiġiha f'rasha. Min-naħa tal-attur, huwa nnifsu jgħid li din il-ħsara trid tkun "ekwivalenti għal kumpens t'użu"⁷⁴. Issa l-attur *nomine* ma ressaq lanqas l-iċken xrara ta' prova tal-użu li huwa qiegħed jagħmel minn dawk l-inħawi tat-territorju tiegħu li jmissu mal-binja mtella' mill-imħarrek. Wisq anqas għalhekk ma wera b'xi mod x'telf ġarrab b'nuqqas ta' użu ta' għaxar metri kwadri minn territorju li jaqbeż il-mija u wieħed u tletin elf metru kwadru ta' art;

Illi għalhekk, fin-nuqqas ta' provi tajba, il-Qorti mhijiex sejra tilqa' r-raba', il-ħames u s-sitt talbiet attriċi;

Illi ladarba t-tieni talba mhijiex sejra tintlaqa' kif imressqa, iżda ser jingħata kumpens għall-finijiet tal-artikolu 571 tal-Kodiċi Ċivili, jiġi li lanqas it-tielet talba attriċi ma sejra tintlaqa' għaliex din hija konsegwenzjali għat-tieni talba;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tiċħad l-eċċezzjoni ulterjuri tal-Kuraturi Deputati maħtura biex jidhru għall-wirt ta' Emanuela Vella, u ssib li dik l-eċċezzjoni mhix mistħoqqa fil-fatt u fid-dritt billi ma jirriżultawx l-elementi biex il-ġid mertu ta' din il-kawża seta' jinkiseb bil-preskrizzjoni maħsuba fl-artikolu 2140 tal-Kodiċi Ċivili;

Tilqa' l-ewwel talba attriċi u ssib illi meta l-imħarrek Joseph Attard tella' l-binja fuq art mixtrija minnu fi Triq il-Wied (illum Triq Monsinjur Indri Fenech), fil-Mellieħa, huwa okkupa bla jedd parti minn art tal-attur *nomine*;

Tiċħad it-tieni talba attriċi billi ssib li jgħoddu għall-każ id-dispożizzjonijiet tal-artikolu 571 tal-Kodiċi Ċivili, u l-attur *nomine* jistħoqqlu jithallas kumpens għall-art meħuda imma mhux li jwaqqa' l-bini mtella' fuq ħwejġu;

⁷⁴ Nota ta' Sottomissjonijiet f'paġ. 304 tal-proċess

Għall-finijiet tal-kumpens għall-art meħuda, il-Qorti **tillikwida l-kumpens dovut** lill-attur *nomine* fis-somma ta' elfejn u ħames mitt euro (€ 2,500), liema somma l-Qorti qiegħda tikkundanna lill-imħarrkin iħallsu lill-istess attur *nomine*, flimkien mal-imgħax legali fuq l-imsemmija somma b'seħħ millum sal-jum tal-ħlas effettiv;

Tiċhad it-tielet talba attriċi billi din hija konsegwenzjali għat-tieni talba;

Tiċhad ir-raba', il-ħames u s-sitt talbiet attriċi billi ma tressqet l-ebda prova biex issostnihom; u

Tordna li l-attur *nomine* jħallas żewġ terzi ($\frac{2}{3}$) tal-ispejjeż tal-kawża, filwaqt li l-imħarrkin solidament bejniethom iħallsu t-terz ($\frac{1}{3}$) l-ieħor, b'dan illi d-drittijiet tal-Kuraturi Deputati għandhom jithallsu provvizorjament mill-attur *nomine*.

Moqrija

**Onor. Joseph R. Micallef LL.D.,
Imħallef**

2 ta' Marzu, 2016

**Carmen Scicluna
Deputat Registratur**

2 ta' Marzu, 2016